

అథ చతుర్థశ్శ్లోధ్యాయః

రుద్రుల ఆవిర్భావము

వాయురువాచ |

ప్రతికల్పం ప్రవక్ష్యామి రుద్రావిర్భావకారణమ్ | యచ్  
విచ్ఛిన్నసంతానా బ్రహ్మసృష్టిః ప్రవర్తతే || 1

కల్పే కల్పే ప్రజాస్సృష్ట్యా బ్రహ్మ బ్రహ్మాండసంభవః | అవృద్ధి  
హేతోర్భూతానాం ముమోహ భృశదుఃఖితః || 2

తస్య దుఃఖప్రశాంత్యర్థం ప్రజానాం చ వివృద్ధయే | తత్తత్కల్పేషు  
కాలాత్మా రుద్రో రుద్రగణాధిపః || 3

నిర్దిష్టః పరమేశేన మహేశో నీలలోహితః | పుత్రో భూత్వానుగృహ్లాతి  
బ్రహ్మణం బ్రహ్మణోనుజః || 4

స ఏవ భగవానీశః స్తేజోరాశిరనామయః | అనాదినిధనో ధాతా  
భూతసంకోచకో విభుః || 5

పరమైశ్వర్యసంయుక్తః పరమేశ్వరభావితః |  
తచ్ఛక్తిధిష్ఠితశ్శక్తిత్వచ్ఛైరపి చిహ్నితః || 6

తన్నామనామా తద్రూపస్తత్కార్యకరణక్షమః | తత్తుల్యవ్యవహారశ్చ  
తదాజ్ఞాపరిపాలకః || 7

సహస్రాదిత్యసంకాశశ్చంద్రావయవభూషణః |  
భుజంగహారకేయూరవలయో ముంజమేఖలః || 8

జలంధరవిరించేంద్రకపాలశకలోజ్జ్వలః | గంగాతుంగతరంగా  
ద్రిపింగళాననమూర్ధజః || 9

భగ్నదంష్ట్రరంకురాక్రాంతప్రాంతకాంతిధరాధరః |  
సవ్యశ్రవణపార్శ్వంతమండలీకృతకుండలః || 10

మహావృషభనిర్యాణో మహాజలదనిస్సవనః | మహానలసమప్రఖ్యో  
మహాబలపరాక్రమః || 11

ఏవం ఘోరమహారూపో బ్రహ్మపుత్రో మహేశ్వరః | విజ్ఞానం బ్రహ్మణ  
దత్త్వా సర్గే సహకరోతి చ || 12

వాయువు ఇట్లు పలికెను -

ప్రతికల్పమునందు రుద్రుడు ఆవిర్భవించుటకు గల కారణములను గురించి చెప్పెదను. విచ్చిన్నమైన సంతానము గల బ్రహ్మయొక్క సృష్టి ముందుకు సాగుట కొరకై రుద్రుడు ఆవిర్భవించును (1). ప్రతి కల్పమునందు బ్రహ్మాండమునుండి పుట్టిన బ్రహ్మ ప్రజలను సృష్టించి, ప్రాణులు వృద్ధిని చెందక పోవుటచే మోహమును మరియు అధికమగు దుఃఖమును పొందెను (2). ప్రజలు వృద్ధి యగునట్లు చేసి ఆయన దుఃఖమును చల్లార్చుట కొరకై ఆయా కల్పములయందు కాలస్వరూపుడు, భయంకరమగు గణములకు అధిపతి, కంఠమునందు నీలవర్ణము మరియు ఇతరదేహమునందు ఎర్రని వర్ణము గలవాడు, బ్రహ్మకు సోదరుడు అగు రుద్రుడు పరమేశ్వరుడగు మహేశ్వరునిచే ఆజ్ఞాపించబడినవాడై బ్రహ్మకు పుత్రుడై బ్రహ్మను అనుగ్రహించును (3, 4). తేజస్సుయొక్క ముద్ద, దోషములు లేనివాడు, ఆది మరియు అంతము లేనివాడు, సృష్టికర్త, భూతములను ఉపసంహరించువాడు, సర్వవ్యాపి అగు ఆ శివభగవానుడే (5) సర్వశ్రేష్ఠమగు ఈశ్వరభావము గలవాడై, పరమేశ్వరునిచే అనుగ్రహించ బడినవాడై, ఆ పరమేశ్వరుని శక్తిచే అధిష్ఠించబడినవాడై, ఆ పరమేశ్వరుని చిహ్నములను కూడ శాశ్వతముగా ధరించి (6), ఆయా నామములను మరియు రూపములను దాల్చి, ఆయా కార్యములను చేయుటయందు సమర్థుడగుచున్నాడు. పరమేశ్వరుని ఆజ్ఞను పాలించు రుద్రుడు పరమేశ్వరునితో సమానమగు వ్యవహారము గలవాడే (7).

లెక్కలేనన్ని సూర్యులను బోలియున్నవాడు, చంద్రవంకయే  
 అలంకారముగా గలవాడు, పాములనే హారములుగా భుజకీర్తులుగా  
 మరియు హస్తాభరణములుగా ధరించువాడు, ముంజగడ్డియొక్క  
 మేఖలను ధరించినవాడు (8), జలంధరుడు బ్రహ్మ మరియు  
 ఇంద్రుడు అను వారి కపాలముల ముక్కలతో గొప్పగా  
 ప్రకాశించువాడు, గంగయొక్క ఎత్తైన కొండకొమ్మలవంటి  
 తరంగములచే తడిసి బూడిద రంగును కలిగియున్న శిరోజములు  
 మీసములు గెడ్డము గలవాడు (9), విరిగిన కోరల ముక్కలచే  
 సమీపమునందు ఆక్రమింపబడి ప్రకాశించే క్రింది పెదవి గలవాడు,  
 ఎడమచెవికి సమీపములో చెక్కిలి మధ్యలో కాంతిమండలమును  
 సృష్టించుచున్న కుండలము గలవాడు (10), పెద్ద ఎద్దుపై  
 పయనించువాడు మేఘగర్జనవలె గంభీరమైన వాక్కు గలవాడు,  
 ప్రళయకాలాగ్నివలె ప్రకాశించువాడు, గొప్ప బలపరాక్రమములు  
 గలవాడు (11), భయంకరమగు పెద్ద ఆకారము గలవాడు,  
 బ్రహ్మయొక్క పుత్రుడు అగు మహేశ్వరుడు ఈ విధముగా బ్రహ్మకు  
 విజ్ఞానమునిచ్చి సృష్టియందు సహకరించుచున్నాడు (12).

తస్మాద్రుద్రప్రసాదేన ప్రతికల్పం ప్రజాపతేః | ప్రవాహరూపతో నిత్యా  
 ప్రజాసృష్టిః ప్రవర్తతే | 13

కదాచిత్త్వార్ధితస్సప్టుం బ్రహ్మణా నీలలోహితః | స్వాత్మనా సదృశాన్  
 సర్వాన్ ససర్జ మనసా విభుః || 14

కపర్దిన్ నిరాతంకాన్నీలగ్రీవాంస్త్రిలోచనాన్ | జరామరణనిర్ముక్తాన్  
 దీప్తశూలవరాయుధాన్ || 15

తైస్తు సంఛాదితం సర్వం చతుర్దశవిధం జగత్ | తానా దృష్ట్వా  
 వివిధాన్ రుద్రాన్ రుద్రమాహ పితామహః || 16

నమస్తే దేవదేవేశ మా స్రాక్షిరీదృశీః ప్రజాః | అన్యాస్సృజ త్వం  
 భద్రం తే ప్రజా మృత్యుసమన్వితాః || 17

ఇత్యుక్తః ప్రహసన్నాహ బ్రహ్మణం పరమేశ్వరః | నాస్తి మే  
తాదృశస్సర్గస్సృజ త్వమశుభాః ప్రజాః || 18

యే త్వమే మనసా సృష్టా మహత్మానో మహాబలాః | చరిష్యంతి  
మయా సార్థం సర్వ ఏవ హి యాజ్ఞికాః || 19

ఇత్యుక్త్వా విశ్వకర్మాణం విశ్వభూతేశ్వరో హరః| సహ రుద్రైః  
ప్రజాసర్గాన్నివృత్తాత్మాధ్యతిష్ఠత|| 20

తతఃప్రభృతి దేవో% సౌ న ప్రసూతే ప్రజాశుభాః | ఊర్ధ్వరేతాః స్థితః  
స్థాణుర్యావదాభూతసంప్లవమ్ || 21

ఇతి శ్రీ శివమహాపురాణ వాయవీయసంహితాయాం పూర్వభాగే  
రుద్రావిర్భావ వర్ణనం నామ చతుర్థశోధ్యాయః (14).

కావున, ప్రతికల్పమునందు ప్రజాపతియొక్క ప్రవాహరూపములో  
నిత్యమగు ప్రజాసృష్టి రుద్రుని అనుగ్రహముచే కొనసాగుచున్నది  
(13). ఒకనాడు బ్రహ్మ సృష్టిని చేయుమని ప్రార్థించగా  
నీలలోహితుడు, సర్వవ్యాపి అగు రుద్రుడు సంకల్పముచే తనను  
పోలియున్న అసంఖ్యాకులగు రుద్రులను సృష్టించెను (14).  
జటాజూటధారులు, భయము లేనివారు, నల్లని కంఠము గలవారు,  
మూడు కన్నులు గలవారు, వృద్ధాప్యము మరియు మరణము  
లేనివారు అగు ఆ రుద్రులు ప్రకాశించే శూలమును మరియు  
శ్రేష్ఠమగు ఆయుధములను కలిగియుండిరి (15). పదునాల్గు  
భువనములతో కూడియున్న జగత్తు అంతయు వారిచే  
నిండిపోయెను. బ్రహ్మ ఆ అసంఖ్యాకులగు రుద్రులను చూచి  
రుద్రునితో నిట్లనెను (16). ఓ దేవదేవా! ఈశ్వరా! నీకు  
నమస్కారము. ఇటువంటి ప్రజలను సృష్టించవద్దు. నీవు వీరికంటె  
భిన్నముగా మరణించే స్వభావము గల ప్రజలను సృష్టించుము. నీకు  
మంగళమగుగాక! (17) బ్రహ్మ ఇట్లు పలుకగా, పరమేశ్వరుడు  
నవ్వుతూ ఇట్లనెను. నావద్ద అట్టి సృష్టిలేదు. మరణించే  
సంతానమును నీవే సృష్టించుము (18). నేను సంకల్పముచే

సృష్టించిన ఈ మహాత్ములు, మహాబలశాలురు అగు రుద్రులు నాతో కలిసి సంచరించెదరు. వీరందరు యజ్ఞభాగములకు అర్హులు (19).

సమస్తజగత్తులోని ప్రాణులకు ప్రభువగు రుద్రుడు బ్రహ్మతోనిట్లు పలికి, ప్రజాసృష్టినుండి విరమించబడిన మనస్సు గలవాడై రుద్రులతో కలిసి యుండెను (20). అప్పటినుండియు ఆ శివుడు మరణము లేని ప్రజలను సృష్టించుట లేదు. ఆయన ప్రళయకాలములో సర్వప్రాణులు విలీనమగు వరకు ఊర్ధ్వరేతస్కుడై స్థిరమగు యోగసమాధిలో నుండెను (21).

శ్రీ శివమహాపురాణములోని వాయవీయసంహితయందు పూర్వభాగములో రుద్రుల ఆవిర్భావమును వర్ణించే పదునాల్గవ అధ్యాయము ముగిసినది (14).